

Founga Ne Loto-to'a ai 'a SIETÁ

Fai 'e Lucy Stevenson Ewell
'Ū Makasini 'a e Siasí
(Makatu'unga 'i ha talanoa mo'oni)

Na'e mihi'i 'e Sieta 'ene mānavá pea hū atu ki he'ene lokiako fo'ou. Ko hono 'uluaki 'aho ia 'i he kalasi faá.

Na'e kalasi ua 'a Sieta 'i he ta'u kuo 'osí. Na'e fu'u lelei 'aupito 'ene akó na'e loto ai 'ene 'apiakó ke ne hiki fakalaka 'i he kalasi tolú. Na'e vekeveke 'a Sieta ke fai ha ngaahi fika palopalema faingata'a ange mo lau ha 'ū tohi lahi ange 'i he kalasi faá. Ka na'e 'ikai ke ne fiefia 'i he pau ke ne mavahe mei hono kaungāme'a motu'a.

'I he vakai takai holo 'a Sieta 'i he lokí, na'á ne ongo'i momou. Na'e 'asi matu'otu'a mo lōloa ange

Na'e fu'u ilifia 'a Sieta ke talanoa ki hono kaungāakó.



Ū 'A FAKATATA 'A SUSAN KEETER

hono kaungā ako fo'ou kotoa 'iate ia. Fēfē kapau he 'ikai ke ne lata ai?

Na'á ne fili ha tesi peá ne tangutu ki lalo. Na'e tangutu 'i hono tafa'akí ha ta'ahine lōloa. Na'e pehē ange 'e Sieta, "Mālō e lelei."

Na'e fehu'i ange 'e he ta'ahiné, "Ko e hā 'okú ke 'i heni aí? Ne u pehē 'oku totonu ke ke 'i he kalasi tolú."

Na'e manavasi'i 'a Sieta mo ne pehē atu, "Na'e hiki au 'e he akó ke u fakalaka 'i ha kalasi 'e taha."

Na'e mata 'ita 'a e ta'ahiné. "Sai pē, 'oku 'ikai ke u tokanga au pe 'okú ke poto. 'Okú ke kei valevale pē."

Na'e ongo'i loto-mamahi 'a Sieta. 'I he toenga 'o e uiké, na'á ne fu'u ilifia ke talanoa ki ha taha 'o hono kaungāakó. Na'á ne fakafulofula he taimi kotoa pē na'á ne fanongo ai ki ha taha 'oku kata pe fanafana. Mahalo na'á nau lea 'aki ha ngaahi me'a ta'e'ofa fekau'aki mo ia.

'I he fakakaukau pē 'a Sieta he 'ikai faka'au ke toe kovi angé, na'á ne ma'u e ola 'o ha sivi fika. Na'á ne faka'amu ke tangi 'i he'ene sio ki hono māká. Ko e fiká 'a 'ene lēsoni manako tahá. Kuo te'eki ai ke ne ma'u ha maaka ma'ulalo peheni kimu'a.

'I he a'u 'a Sieta ki 'apí, na'e 'ikai ke ne lava 'o mapukepuke hono lo'imatá. Na'á ne talaange ki he'ene mātu'á, "'Oku 'ikai ha'aku kaungāme'a. 'Oku 'ikai totonu ke u 'i he kalasi faá. 'Oku 'ikai ke u poto fe'unga."

Na'e talaange 'e he fa'e 'a e Sietá, "Fakamolemole pē he'ene faingata'a. Ka 'okú ke poto. Pea 'okú ke kei ako pē."



Na'e holoholo'i 'e Sieta hono matá. "'Oku ou faka'amu au ne lava ke u foki ki he kalasi tolú."

Na'e ki'i fakalongolongo 'a Teti. Na'á ne fehu'i ange, "Te ke fiema'u nai ha tāpuaki lakanga fakataula'eiki?"

Na'e kamo 'a Sieta. Mahalo 'e tokoni'i ia 'e ha tāpuaki meia Teti ke ne ongo'i fiemālie.

Na'e tangutu 'a Sieta 'i ha sea pea hilifaki 'e Teti hono ongo nimá ki hono 'ulú.

Na'e pehē 'e Teti, "'Oku ou tāpuaki'i koe ke 'oua te ke ilifia. Pea 'oku ou tāpuaki'i koe ke ke 'ofa 'i ho'o kaungāako fo'ou. 'I he'enu maheni pē mo koé, te nau 'ofa foki 'iate koe."

Na'e mafola atu ha ongo'i nonga 'ia Sieta. Na'á ne ongo'i ko e ngaahi lea 'a 'ene tamaí ko e me'a ia na'e finangalo 'a e Tamai Hēvaní ke ne fanongo ki aí.

Hili e tāpuakí, na'e tokoni 'a Mama kia Sieta ke ngāue'i 'ene ngaahi fika palopalemá. Ne 'ikai fuoloa kuo ongo'i fiemālie 'a Sieta.

'I he 'aho hono hokó, na'e manatu'i 'e Sieta hono tāpuakí 'i he akó peá ne feinga ke loto-to'a. Na'á ne malimali ki hono kaungāakó. 'I he'ene fakaha'a'i e 'ofá, na'e sí'i ange ai 'ene ongo'i ilifia 'iate kinautolú! Na'e angalelei 'aupito hanau ni'ihi. Na'á ne ngāue mālohi ke ako, pea 'ikai fuoloa kuo fakalalaka 'ene māká.

'I he faka'osinga 'o e ta'u fakaakó, na'e tokolahi ha ngaahi kaungāme'a 'o Sieta. Na'á ne fiefia 'i hono tokoni'i ia 'e he Tamai Hēvaní ke ne loto-to'a. Pea na'á ne hounga'ia 'i he'ene ma'u ma'u pē 'a e tāpuakí 'o e mālohi 'o e lakanga fakataula'eiki ke tokoni'i ia. ●

Na'e hoko 'a e talanoa ko 'eni 'i Laipēlia.